



## यीशु मसीह —वह मसीहा जिसके आने का वादा किया गया

यहोवा परमेश्वर ने बाइबल के कई नवियों को वह सारी जानकारी लिखने के लिए प्रेरित किया, जो हमें मसीहा को पहचानने में मदद देती है। इन नवियों ने इंसान का उद्धार करनेवाले इस मसीहा के जन्म, उसकी सेवा और मौत के बारे में बहुत-सी जानकारी लिखी। बाइबल की ये सारी भविष्यवाणियाँ यीशु मसीह में पूरी हुईं। इन भविष्यवाणियों में बतायी एक-एक बात जिस हद तक पूरी हुई है, यह देखकर हम दंग रह जाते हैं। मिसाल के तौर पर, आइए हम मसीहा के जन्म और बचपन की कुछ घटनाओं पर गौर करें जिनके बारे में बहुत पहले लिख दिया गया था।

यशायाह नबी ने भविष्यवाणी की थी कि मसीहा, राजा दाऊद का वंशज होगा। (यशायाह 9:7) यीशु वाकई दाऊद के खानदान में पैदा हुआ।—मत्ती 1:1, 6-17.

परमेश्वर के एक और नबी, मीका ने भविष्यवाणी की थी कि यह बालक “बेत-लेहेम एप्राता” में पैदा होगा और बाद में राजा बनेगा। (मीका 5:2) यीशु के जन्म के वक्त इस्त्राएल में बेतलेहेम नाम के दो नगर थे। एक नगर देश के उत्तरी इलाके में नासरत के पास था, और दूसरा यहूदा में यरूशलेम के पास। यरूशलेम के पास-वाले बेतलेहेम का नाम पहले एप्राता था। यीशु इसी नगर में पैदा हुआ, ठीक जैसे भविष्यवाणी में कहा गया था।—मत्ती 2:1.

बाइबल की एक और भविष्यवाणी में बताया गया था कि परमेश्वर के बेटे को “मिन्न से बुलाया” जाएगा। बालक यीशु को मिन्न ले जाया गया। और हेरोदेस की मौत के बाद उसे मिन्न से वापस लाया गया। इस तरह यह भविष्यवाणी भी पूरी हुई।—होशे 11:1; मत्ती 2:15.

पेज 200 पर दिए चार्ट में, “भविष्यवाणी” शीर्षक के नीचे दी गयी आयतों में मसीहा के बारे में बहुत-सी बातें लिखी हैं। इन आयतों की तुलना “पूर्ति” के नीचे दी गयी आयतों से कीजिए। ऐसा करने से परमेश्वर के वचन की सच्चाई पर आपका विश्वास और भी मज़बूत होगा।

इन आयतों को पढ़ते वक्त याद रखिए कि इनमें की गयी भविष्यवाणियाँ, यीशु के पैदा होने से सैकड़ों साल पहले लिखी गयी थीं। यीशु ने कहा था: “अवश्य है, कि जितनी बातें मूसा की व्यवस्था और भविष्यद्वक्ताओं और भजनों की पुस्तकों में, मेरे विषय में लिखी हैं, सब पूरी हों।” (लुका 24:44) आप खुद अपनी बाइबल में सबूत देख सकते हैं कि इन भविष्यवाणियों की एक-एक बात पूरी हुई है।

## मसीहा के बारे में भविष्यवाणियाँ

घटना	भविष्यवाणी	पूर्ति
यहूदा के गोत्र में पैदा हुआ	उत्पत्ति 49:10	लूका 3:23-33
कुँवारी से पैदा हुआ	यशायाह 7:14	मत्ती 1:18-25
राजा दारूद का वंशज था	यशायाह 9:7	मत्ती 1:1, 6-17
यहोवा ने ऐलान किया कि वह उसका बेटा है	भजन 2:7	मत्ती 3:17
बहुतों ने उस पर विश्वास नहीं किया	यशायाह 53:1	यूहन्ना 12:37, 38
एक गधे पर बैठकर यरूशलेम गया	जकर्याह 9:9	मत्ती 21:1-9
एक करीबी दोस्त ने उसके साथ विश्वासघात किया	भजन 41:9	यूहन्ना 13:18, 21-30
चाँदी के 30 सिक्कों के बदले उससे विश्वासघात किया गया	जकर्याह 11:12	मत्ती 26:14-16
दोष लगानेवालों के सामने खामोश रहा	यशायाह 53:7	मत्ती 27:11-14
उसके कपड़ों के लिए चिट्ठियाँ डाली गयीं	भजन 22:18	मत्ती 27:35
जब वह सूली पर था, तब उसकी खिल्ली उड़ायी गयी	भजन 22:7, 8	मत्ती 27:39-43
उसकी एक भी हड्डी नहीं तोड़ी गयी	भजन 34:20	यूहन्ना 19:33, 36
अमीरों के साथ दफनाया गया	यशायाह 53:9	मत्ती 27:57-60
लाश सड़ने से पहले ही जिलाया गया	भजन 16:10	प्रेरितों 2:24, 27
महान किया गया और परमेश्वर के दहिने हाथ बैठा	भजन 110:1	प्रेरितों 7:56

